

# Carlo Darmanin (1825-1909)


## *Il-Prinċep tal-Istatwarji Maltin Mitt sena minn mewtu*

*kitba ta' Victor Caruana B.A. (Hons), M.A.*

Wahda mill-elementi li jsawru hafna mill-knejjes Maltin huma n-numru ta' statwi li nsibu f'dawn it-tempji ghad-devozzjoni tal-fidili. Ghalkemm ir-rabta bejn statwa u xi forma ta' religjon f'pajjiżna tmur lura sa żmien il-Preistorja, kien primarjament mal-wasla tal-Kavallieri f'Malta li xi skultura sagra bdiet issib postha fil-knejjes Insara Maltin. Bizzejjed nghidu li għall-habta tas-seklu 16, fil-knisja ta' Santa Marija ta' Ġesù fir-Rabat kien hemm statwa fl-injam li turi lil *Kristu flagellat mal-Kolonna*, statwa li għadha tintuża fil-purċissjoni tal-Ġimgha l-Kbira sal-lum. Fl-1618, imbagħad, il-Parroċċa ta' Marija Bambina fl-Isla akkwistat dik li kellha tkun il-vara titulari tagħha, li f'dak iż-żmien, kienet titqiegħed fuq artal fil-ġenb tal-knisja filwaqt li fis-seklu 17, il-Qrendi ha minghand il-Parroċċa ta' Bormla statwa tal-Kuncizzjoni li probabbilment kienet l-ewwel vara titulari tagħhom. Huwa probabbli li l-ewwel xbihat popolari fil-knejjes Maltin kienu dawk marbuta mal-Passjoni ta' Kristu u li kienu jintuzaw f'xi purċissjonijiet li kienu jsiru. Wara, aktarx bdew isiru dawk li jirrapreżentaw lill-Madonna, speċjalment taht it-titlu tar-Rużarju.

Il-popolarità tal-istatwi kompliet tikber matul is-snin, aktar u aktar meta kull parroċċa bdiet tikkummissjona l-aqwa skulturi biex jahdmu l-vari titulari tagħhom. Sa nofs is-seklu 19, dawn ġeneralment kienu jsiru fl-injam, iżda bit-teknika tal-kartapesta li bdiet dejjem tirfina ruhha, ix-xbihat li bdew isiru kienu qed ikunu orħos u ehfef biex jingarru bla ma jonqsilhom l-aspett artistiku tagħhom. Ghalkemm huwa ċert li fis-seklu 18 Saverio Laferla (miet fl-1761) beda jahdem statwi shaħ tal-kartapesta u mhux manikini, kien Giuseppe Vella (1802-1866) li fil-bidu tas-seklu 19 reġa' qajjem il-popolarità tagħhom. Huwa witta t-triq għal numru ta' statwarji oħrajn li ddominaw ix-

xena tal-iskultura sagra f'pajjiżna matul is-seklu 19 u li kienu jinkludu lil Giovanni (c.1817-1908) u Gerolamo Darmanin (1834-1879) kif ukoll lil Vincenzo Maria Cremona (1851-1912). Huwa żgur, pero', li l-aktar statwarju li baqa' msemmi ghax-xoghol fil-kartapesta kien Carlo Darmanin. Meta Carlo Darmanin kien fl-aqwa tal-karriera tieghu, ma bdewx jiġu kkummissjonati biss vari titolari iżda, b'riżultat tal-popolarità u l-iżvilupp tal-festi esterni u ta' xi devozzjonijiet ġodda li bdew ifaqqsu kważi f'kull parroċċa, bdew isiru wkoll vari sekondarji, vari tal-Ġimgha l-Kbira, vari ghal xi qaddisin popolari ohra u anke statwi biex jitpoġġew fit-toroq u l-pjazzez ewlenin tal-irhula matul il-granet tal-festi. F'għalqa daqshekk wiesgħa, ma kinitx sorpriza li l-abbilità ta' Carlo Darmanin kienet qed tigi mfittxija minn bosta, tant li illum kwazi ma tmurx f'kull knisja prinċipali f'Malta li ma ssibx statwa ta' dan l-istatwarju magħruf, li proprju din is-sena qed jagħlaq mitt sena mill-mewt tieghu.



Karlu Darmanin

## Il-Bijografija ta' Carlo Darmanin

**Carlo Darmanin** tweled l-Isla fit-30 t'Awwissu 1825 minn Giuseppe Darmanin u Maria Cumbo, f'dar li kienet iġġib in-numri 174, 175 u 176 ġo Triq ir-Rebħa. Hutu kienu Filippo, Maria Carmela, Maddalena, Salvatore u Giovanni, li wkoll kien statwarju fil-kartapesta u fost ix-xoghlijiet tieghu nsibu l-istatwa tal-*Madonna tal-Gilju* fl-Imqabba (1876). Fis-27 ta' Frar 1848, fl-età ta' 23 sena, huwa żżewweġ lil Annetta Ready – bint ġenituri Skoċċizi – fil-Parroċċa ta' Hal Ghaxaq. Minn dan iż-żwieġ, huma kellhom 16-il wild: Emanuele, Francesco, Maria Carmela, Giuseppe, Cesare, Giuseppe, Giovanni, Guglielmo, Gerardo, Maria Josefa, Maria Vittoria, Francesca, Enrico, Lucia, Renaldo u Maria Carmela.



Il-mara ta' Karlu Darmanin, Annetta Ready

Wara li żżewweġ, **Carlo Darmanin** u l-familja tieghu baqgħu jgħixu fid-dar tal-ġenituri tieghu fl-Isla. Carlo Darmanin kien fratell attiv fil-Fratellenza tas-Santissima Trinità fil-Parroċċa ta' Marija Bambina fl-Isla, u kien jattendi spiss għal laqgħat li kienu jsiru. Lejn is-sena 1884, madanakollu, **Carlo**, Annetta u t-fal tagħhom

marru joqoghdu f'dar numru 29, Strada Reale, l-Hamrun, fejn kellu wkoll l-istudju fejn kien jahdem. Rikonoxximent importanti ghal Carlo Darmanin wasal fl-1896, meta l-Avukat tal-Kuruna fahhar il-karattru gentili u kwiet tieghu, kif ukoll il-fatt li kulhad kien jirrispetta lil dan l-istatwarju ghall-abbiltajiet li kellu u ghax kien gentlom. Ghalhekk kien jiggi kkunsidrat bhala wiehed minn dawk in-nies li jissejhu "venerabbli" ghall-età u l-onesta' taghhom.


**Carlo Darmanin** miet fis-26 ta' Novembru 1909, fl-età ta' 84 sena fid-dar tieghu fil-Hamrun u jinsab midfun fil-qabar tal-Fratellanza tas-Santissima Trinità tal-Isla, fic-Ċimiterju tal-Addolorata, f'qabar numru 67.

## Il-Karriera Artistika ta' Carlo Darmanin

Ghalkemm huwa maghruf ghall-istatwi li hadem fil-kartapesta, l-ewwel xoghol ta' Carlo Darmanin kièn dak ta' marmista. Fil-fatt, l-ewwel xoghol tieghu kien ma' missieru, li kien il-propretarju tad-ditta *Giuseppe Darmanin e Figli* u kien jimporta l-irham u l-granit biex jipproduci bosta xoghlijiet bhall monumenti, statwi, oqbra, kolonni, balavostri u pavimentar, kemm ghall-knejjes u anke ghall-kummissjonijiet tal-gvern Ingliz.

Id-ditta *G. Darmanin e Figli* hadet sehem f'bosta wirjiet barra minn Malta fosthom l-*"Exhibition of the Works of Industry of All Nations"* li saret fl-1851 fil-Crystal Palace ta' Londra, l-*"Paris Exhibition"* tal-1854, 1862 u l-1867 u l-*"Colonial & Indian Exhibition"* tal-1886. F'dawn il-wirjiet, il-familja Darmanin rebhet bosta medalji ghax-xoghol ta' kwalità gholja u precizjoni li pproduciat.

Wara li mar jghix il-Hamrun, Carlo Darmanin beda anke jahdem xoghlijiet fl-irham indipendentement mid-ditta ta' familta, bl-isem ta' *Carlo*



L-istatwa tas-Salvatur, kapulavur ta' Carlo Darmanin (1864)

*Darmanin e Figlio*. Fost ix-xoghlijiet li hadem insibu plakka tal-irham bl-ismijiet tal-GranMastri fil-Palazz tal-President fil-Belt Valletta. Carlo Darmanin hadem ukoll bustijiet kemm fl-irham u anke fil-ġebel, bhal ma huma dawk ta' *George Grognet de Vasse* u *Angelo Gatt* fil-knisja Arcipretali tal-Mosta.

Minkejja li kien popolari wkoll bhala marmista, Carlo Darmanin baqa' mfakkar l-aktar għall-istatwi li hadem fit-teknika tal-kartapesta: teknika li kienet popolari ferm f'Malta fis-seklu 19. Huwa kien jahdem ukoll statwi f'minjatura kif ukoll pasturi. L-istatwi ta' Carlo Darmanin huma magħmula bi stil Purista bi hjiel ta' ftit Romanticizmu, kif kien popolari f'dak iż-żmien. L-enfasi hija fuq l-aspett devozzjonali tal-figuri aktar milli fit-teatrità u l-moviment qawwi sinonimu mal-istil Barokk. L-esponent ewlieni ta' dan l-istil f'Malta kien il-pittur Giuseppe Hyzler (1793-1858) li wiehed mill-alljivi tiegħu – Giuseppe Calleja (1830-1915) – kemm-il darba kiteb favur Carlo Darmanin fuq il-ġurnali u fuq xi rivisti.

Teknikament, Carlo Darmanin kien jgħaqqad il-biċċiet tal-kartapesta billi jpoġġi biċċiet ta' xoqqa jew tila bil-kolla fuq ix-xquq ta' bejn dawn il-biċċiet u wara kien jagħti kisja rqiqa ta' ġibs fuq ix-xogħol kollu, nkluż l-ixkejjer li kien juża bhala lbies għall-figuri tiegħu. Generalment, l-istatwi ta' Darmanin għandhom tul medju ta' 5 piedi u 8 pulzieri għalkemm ġieli hadem statwi b'tul ta' 8 piedi. Dawn l-istatwi kienu jissejju "kolossali" u fost dawn insibu l-istatwa ta' *Kostantinu l-Kbir* (1882) li tintrama' fil-festa ta' Sant'Elena f'Birkirkara u l-*Guditta* li tintrama' fil-festa ta' Marija Bambina fin-Naxxar.

Il-figuri fl-istatwi ta' Carlo Darmanin għandhom ċertu hlewwa, b'uċuh fini u poži delikati li huma ristretti fil-moviment tagħhom. Il-polikromija (kulur) ta' dawn l-istatwi kien ikun ċar, kif kien kōmuni f'dawk iż-żminijiet grazzi għall-influwenzi Vittorjani. Il-figuri huma mmudellati tajjeb, b'panneġġi puliti, bi pjeggi kbar u wiesgħa li huma mpoġġija fuq il-figuri b'mod naturali u juru l-anatomija li hemm taħthom.

Huwa kwazi ċert li Darmanin kien jimmudella l-istatwi fuq membri tal-familja tiegħu stess. Jingħad li n-neputi tal-istatwarju stess kien jgħid li l-Madonna fl-istatwa ta' *San Gejtanu* tal-Hamrun kienet nanntu, jġigifieri l-mara ta' Carlo Darmanin. Min-naħa l-oħra bosta uċuh tal-aṅġli li kien jahdem kienu mmudellati fuq it-ftal tiegħu stess. Karatteristici tipiċi f'dawn l-istatwi huma x-xagħar folt u pjuttost goff, generalment bi troffa fuq quddiem

jew b'ferq fin-nofs, kpiepel tal-ghajnejn hoxnin u halq żghir b'xofftejn imlahhmin.

Matul il-karriera artistika tieghu, Carlo Darmanin hadem 5 statwi titulari, li huma *Santa Margerita* ghas-Sannat Ghawdex (saret fl-1863 u ġiet mibdula minn statwa ohra fl-1891), it-*Trasfigurazzjoni* ghal Hal Lija (1864), *San Leonardu* ghal Hal Kirkop (saret fl-1877 u nbidlet minn statwa ohra tal-injam fl-1949), *San Gejtanu* ghall-Hamrun (1884-1888) u *San Ġiljan* ghar-rahall ta' San Ġiljan (1893). Huwa hadem ukoll żewġ statwi ghal festi sekondarji, li huma l-*Madonna ta' Lourdes* ghall-Qrendi (1878) u *San Mikiel* (1882) ghal Haż-Żabbar. Min-naha l-ohra, iproduċa wkoll xi 23 vara tal-Ġimġha l-Kbira li jintużaw fil-purċissjonijiet marbutin mal-Passjoni ta' Ġesù Kristu.



Karlu Darmanin jahdem fuq l-istatwa.

Fost l-aktar vari tal-Ġimġha l-Kbira importanti li hadem, insibu *Kristu fl-Ort* li jinsab fil-Kollegġjata ta' Bormla (xoghol tal-1878) peress li kien l-ewwel wiehed li nhadem b'żewġ anġli, il-*Veronika* li nsibu fil-knisja tal-Mosta (li saret fl-1895) li kienet innovattiva minhabba li mal-figura prinċipali nsibu tifla ġgorr ġarra bl-ilma u t-*Tradiment ta' Guda*, li nhadmet fl-1908 u li kienet l-ewwel statwa b'dan is-sugġett fil-ġżejjer Maltin.

Carlo Darmanin kellu żewġ alljevi partikolari li baqghu jahdmu l-istatwi fuq it-tradizzjoni u l-istil tiegħu, li kienu Carmelo Mallia (1880-1931) – li hadem il-vara titulari ta' *Santa Venera* f'Santa Venera u d-*Duluri* fil-Parroċċi ta' San Pawl il-Bahar u l-Isla - u Joseph Cilia li eventwalment wiret il-hanut tax-xoghol u kien is-suċċessur ta' Carlo Darmanin. Huwa hadem l-istatwi ta' *San Ġużepp* f'Hal Qormi (l-istatwa l-antika) u f' H'Attard fost statwi ohrajn.

Bla dubju ta' xejn, Carlo Darmanin kien kontributor ewlieni fl-istorja tal-arti sagra f'pajjiżna fejn ghandha x'taqsam l-iskultura. F'għeluq l-ewwel ċentinarju mill-mewt tiegħu, tajjeb li dan l-istatwarji jibqgħa' mfakkar mhux biss għax-xoghol kbir li hadem fil-kartapesta, iżda wkoll bhala marmista ewlieni f'pajjiżna u bhala bniedem twajjeb u umli li kulhadd kien jirrispetta.